



- **3 Польшчы ў Рым** на кананізацыю Яна Паўла II і Яна XXIII накіраваліся бяздомныя – падапечныя цэнтраў, якімі кіруюць альбертынкi і альбертынцы. Паездку ўдалося фінансаваць дзякуючы дабрачынцам і збору пластыкавых закрутак.
- **На Кубе** Вялікая пятніца Мукі Пана абвешчана дзяржаўным святам і выхадным днём. Раней Вялікая пятніца абвяшчалася вольным ад працы днём толькі ў асобныя гады. Аднак сённяшні ўрад краіны, у якім на працягу доўгіх гадоў панавалі атэізм, узняў дзень Мукі і Смерці Хрыста да ранга нацыянальнага свята. †
- **У Францыі** на працягу апошняга дзесяцігоддзя на 43% узрасла колькасць ахвотных прыняць сакрамант св. Хросту. Так, напрыклад, у гэтым годзе жаданне прыняць хрост у Вялікідзень выказала больш за 5 000 чалавек. Да гэтай колькасці трэба таксама дадаць 1 184 маладыя асобы ва ўзросце ад 12 да 18 гадоў.
- **Паводле даследаванняў Амерыканскага біблійнага таварыства**, 88% амерыканцаў маюць дома Біблію. 37% чытаюць яе раз на тыдзень ці часцей. З даследаванняў таксама вынікае, што колькасць тых, хто верыць у напісанае ў Бібліі, роўна колькасці тых, хто мае супрацьлеглае меркаванне.
- **У Індыі**, нягледзячы на розныя цяжкасці, з якімі сустракаецца Касцёл, усё-такі бачны плён евангелізацыі. Пра гэта гаворыць абп Фелікс Мачада, які ў Вялікую суботу ахрысціў 130 дарослых катэхуменаў. Як распавядае ардынарый дыяцэзіі Васаі, людзі просяць хросту, хоць і ўсведамляюць, што ў іх грамадстве гэта можа прынесці ім мноства цяжкасцей і нават прывесці да іх дыскрымінацыі.
- **Італьянскія ксяндзы з дыяцэзіі Бергамо**, дзе служыў папа Ян XXIII, свой месячны даход прызначаць патрабуючым сем'ям. У гэтай акцыі будуць удзельнічаць 23 ксяндзы з дыяцэзіі.
- **У ЮАР** англіканскі біскуп Рафаэль Хэс у час посту прайшоў 800 км, каб пазнаёміцца з жыццём вернікаў. На тэрыторыі яго дыяцэзіі іх каля 150 000. Падчас гэтай вандроўкі біскуп сустракаўся з вернікамі, пазнаваў іх патрэбы і збіраў ахвяраванні для больш бедных супольнасцей.

Ватыканскае радыё, sedmitza.ru, Wiara.pl, katolik.ru, credo-ua.org